

Міжнародная студэнцкая навуковая канферэнцыя *НАВУКА – 2019*

9 красавіка 2019 года ў Гродзенскім дзяржаўным універсітэце імя Янкі Купалы прайшла Міжнародная студэнцкая навуковая канферэнцыя *Навука – 2019*, арганізатарам якой быў філалагічны факультэт. Сёлетняя канферэнцыя – чарговая з гэтага цыклу.

Падчас урачыстага адкрыцця з прывітальнымі словамі да ўдзельнікаў канферэнцыі звярнулася дэкан філалагічнага факультэта ГрДУ дацэнт Іна Лісоўская. Пасля адбылося ўрачыстае ўзнагароджанне пераможцаў XXV Рэспубліканскага конкурса навуковых прац студэнтаў. У канферэнцыі прынялі ўдзел блізу 200 студэнтаў. Апрача ўдзельнікаў з ГрДУ свае рэфераты прэзентавалі студэнты з Туркменістана і Польшчы.

На пленарным пасяджэнні выступілі студэнты ГрДУ, якія перамаглі ў Рэспубліканскім конкурсе навуковых прац: Кірыла Бялятка з рэфератам *Паняцце "малая проза": жанравая спецыфіка ў рускай і беларускай літаратурах*, Валерыя Гарэлава з рэфератам *Основные способы достижения переводческой эквивалентности при передаче фрагментов текста о природе и природных явлениях с исходного языка на язык перевода (на материале перевода произведений Э.Бронте ГРОЗОВОЙ ПЕРЕВАЛ и Л.Н. Толстого ВОСКРЕСЕНИЕ*, Марыя Шашко з рэфератам *Специфика функционирования прилагательных-характеристик человека в английском и русском языках*, Алеся Букач з рэфератам *Ономастическое пространство в трилогии Анны Берсеновой Подруги с Малой Бронной*.

Далей праца канферэнцыі праходзіла ў трынаццаці тэматычных секцыях: традыцыі і наватарства ў літаратуры; мова ў свеце, які змяняецца; беларускае мовазнаўства; беларускае літаратуразнаўства; аспекты міжкультурнае камунікацыі; аспекты валодання навуковым стылем; сучасныя семантычныя і функцыянальныя даследаванні нямецкае, англійскае, расейскае і беларускае моў; актуальныя праблемы сучаснага мовазнаўства і методыкі навучання замежных моў; актуальныя праблемы літаратуразнаўства і навучання англійскай літаратуры; актуальныя пытанні сучаснага перакладу і дыдактыкі перакладу; кроскультурная камунікацыя ў мовазнаўчым аспекце; параўнальна-супастаўляльныя даследаванні ў германскіх і славянскіх мовах; нацыянальна-культурная спецыфіка даследаванняў германскіх і славянскіх моў.

Удзельнікамі з Польшчы былі студэнты 2 курса 1 ступені Кафедры беларусістыкі Варшаўскага ўніверсітэта Альберт Ежы Вяжбіцкі і Матэвуш Ян Квяткоўскі, якія прачыталі свае рэфераты ў секцыі беларускага мовазнаўства. У гэтай секцыі ішла гаворка пра фразеалогію (рэфераты

Сінанімічнасць фразеалагізмаў са значэннем асобы: на матэрыяле дыялектнай і літаратурнай фразеалогіі Юлі Жыткевіч ды Прынцыпы размяшчэння фразеалагізмаў у слоўніках Вольгі Халопік), пра вывучэнне беларускае мовы ў школе падчас пазакласных заняткаў (рэфераты Дыялог культур у арганізацыі пазакласнай працы на беларускай мове Святланы Іоды, Выкарыстанне фразеалагізмаў на ўроках беларускай мовы Бажэны Богдан і Ад матывацыі да крэатыўнасці, або Як зацікавіць сучаснага вучня на ўроку беларускай мовы Марыны Літвіновіч), пра беларусізмы ў літоўскай мове (рэферат Беларусізмы ў літоўскай мове Матэвуша Яна Квяткоўскага), пра выкарыстанне англіцызмаў у сучаснай беларускай журналістыцы (рэферат Англіцызмы на старонках газеты "Звязда" Вольгі Калянкевіч), пра асаблівасці моўных з'яў у літаратуры і як яны вывучаюцца ў школе (рэферат Дзеясловы маўлення ў паэме Якуба Коласа НОВАЯ ЗЯМЛЯ Дыяны Цыдзік і Семантыка і структура назваў асобы жаночага полу: на прыкладзе твораў мастацкай літаратуры і фальклору Таццяны Хоха), пра назвы гаспадарчых пабудов у беларускай мове (рэферат Назвы жылых гаспадарчых пабудов у беларускай мове Ганны Юралевіч), а таксама пра Беларусь у польскай YouTube прасторы (рэферат Беларусь як пункт прызначэння падарожніка: Агляд ролікаў польскіх Ютуб-блогераў Альберта Ежы Вяжбіцкага).

Заканчэнне канферэнцыі адбылося ў кожнай секцыі асобна. Мадэратары пасля заканчэння дакладаў абвясцілі пра вынікі конкурсу на найлепшую працу ў секцыях. У секцыі беларускага мовазнаўства перамаглі трое студэнтаў – Матэвуш Ян Квяткоўскі, Альберт Ежы Вяжбіцкі і Марына Літвіновіч.

Даклады ў форме артыкулаў будуць апублікаваныя ў пасляканферэнцыйным выданні, якое будзе ажыццёўлена філалагічным факультэтам Гродзенскага дзяржаўнага ўніверсітэта восеню 2019 года.

Альберт Ежы Вяжбіцкі